



**QORTI TA' L-APPELL**

**S.T.O. PRIM IMHALLEF  
VINCENT DE GAETANO**

**ONOR. IMHALLEF  
JOSEPH A. FILLETTI**

**ONOR. IMHALLEF  
GEOFFREY VALENZIA**

Seduta tat-28 ta' Mejju, 2010

Appell Civili Numru. 131/2006/1

**Joseph Dalli u b'digriet tal-25 ta' Settembru 2006, l-atti  
ghaddew fil-persuna ta' Jeremy u Dorian ahwa Dalli, u  
martu Anna Dalli**

**v.**

**Alex Grech**

**Il-Qorti:  
Preliminari**

Dan hu appell ad istanza tal-konvenut Alex Grech minn sentenza moghtija mill-Prim Awla tal-Qorti Civili fis-26 ta'

Frar 2008 li cahdet l- eccezzjonijiet tieghu u laqghet it-talbiet tal-attur bl-ispejjez kontra l-konvenut.

Ikun opportun li din il-Qorti tirriproduci partijiet mis-sentenza tal-ewwel Qorti peress illi din fiha t-talbiet tal-atturi rikorrent, l-eccezzjonijiet tal-konvenut intimat, kif ukoll il-motivazzjonijiet li wassluha biex tilqa' t-talbiet tar-rikorrenti.

**“A. RIKORS:**

“Rat ir-rikors tar-rikorrenti li bih esponew:

“1. Illi huma kienu azzjonisti fis-socjeta` Dalmat Limited (numru ta' registrazzjoni C3698), liema socjeta` kienet, hi stess, azzjonista ewlenija fis-socjeta` Italian Catering Company Limited (C4184).

“2. Illi fis-27 ta' Lulju, 2001 ir-rikorrenti, flimkien maz-zewg azzjonisti l-ohra ta' Dalmat Limited, ittrasferew lill-intimat Alex Grech, hamsa u hamsin elf, u hames mitt (55,500) sehem ta' natura ordinarja li din il-kumpanija kellha f'Italian Catering Company Limited (Dok A).

“3. Illi bhala parti mill-korrispettiv li kellhom jircievu r-rikorrenti minghand l-intimat ghal dan it-trasferiment, kien hemm l-ammont ta' mitt elf Lira (Lm100,000).

“4. Illi l-intimat Alex Grech iddelega l-hlas ta' dan l-ammont lil certu Andrew Vaswani li ffirma u accetta kambjala fl-istess ammont pagabbli lir-rikorrenti (Dok B), datata 21 ta' Lulju, 2001.

“5. Illi din il-kambjala giet sostitwita b'zewg kambjali ohra (Dok C) fl-ammont ta' hamsin elf Lira (Lm50,000) kull wahda, mahruqa favur ir-rikorrenti, u inoltre l-partijiet iffirraw skrittura privata datata 20 ta' Ottubru, 2001 (Dok D). Dan fil-prezenza tal-intimat u ohrajn.

“6. Illi sussegwentement, dan l-istess Andrew Vaswani, hallas lir-rikorrenti s-somma ta' elf Lira

## Kopja Informali ta' Sentenza

(Lm1,000) (Dok D). Wara, hareg ukoll hdax-il *cheque* fl-ammont komplessiv ta' disgha u disghin elf Lira (Lm99,000) (Dok E), u dan ghamlu, kif qal l-istess Vaswani, in garanzija tal-pagament kollu tal-ammont dovut.

“7. Illi nonostante li l-kambjali skadew, dawn baqghu ma thallsux, la mir-rikorrenti u wisq inqas min harighon u ffirmahom. *l-cheques* surriferiti gew *referred to drawer*.

“8. Illi xhur wara dan, Andrew Vaswani hallas lir-rikorrenti s-somma ta' sitt elef u hames mitt Lira (Lm6,500). Minn dak iz-zmien, l-intimat ma hallas xejn izjed.

“9. Illi ghalhekk, ir-rikorrenti baqghu ma thallsux dak li hu dovut lilhom, u cioe`, tnejn u disghin elf, u hames mitt Lira (Lm92,500).

“10. Illi r-rikorrenti jafu personalment b'dawn il-fatti kollha.

“Ir-rikorrenti talbu lill-Qorti:

“1. Tikkundanna lill-intimat ihallas lir-rikorrenti s-somma ta' tnejn u disghin elf, u hames mitt Lira (Lm92,500) lilhom dovuta bhala bilanc minn prezz ta' bejgh lill-intimat ta' ishma fil-kumpanija f'Italian Catering Company Limited, kif suepost.

“2. Tikkundanna lill-intimat ihallas lir-rikorrenti l-imghax skond il-ligi mid-data li l-pagament kien dovut.

“Bl-ispejjez kontra l-konvenut, li gie ingunt ghas-subizzjoni.

### “B. RISPOSTA:

“Rat ir-risposta tal-intimat Alex Grech li biha espona:

“1. Illi preliminarjament jehtieg li l-atti jigu legittimati stante li r-rikorrenti Joseph Dalli miet.

“2. Illi subordinament u fil-mertu, kif jirrizulta mid-Dok A ipprezentat mir-rikorrenti stess, l-intimat ma akkwistax l-ishma tas-socjeta` Italian Catering Company Limited minghand ir-rikorrenti izda minghand is-socjeta` Dalmat Limited. Ir-rikorrenti ghalhekk m'ghandhom l-ebda dritt jipponu din il-kawza u per konsegwenza t-talbiet taghhom ghandhom jigu michuda.

“3. Illi subordinament u minghajr pregudizzju kull somma dovuta mir-rikorrenti ghall-akkwist tal-ishma tas-socjeta` Italian Catering Company Limited tinsab imhallsa; dan kif jirrizulta mir-ricevuta annessa mar-risposta rilaxxata minn Joseph Dalli u li kopja taghha giet esebita bhala Dok AG1.

“4. Illi subordinament u minghajr pregudizzju ghall-permess ir-rikorrenti ma jistghux jitolbu l-protezzjoni u l-ghajnuna ta' din il-Qorti meta mill-allegat komportament taghhom stess iddefrodaw lill-Gvern minn eluf kbar ta' liri f'*capital gains tax*; haga li diga` tirrizulta ovvja mid-dokumenti li huma stess ipprezentaw u cioe` mid-Dokument A li juri li bejgh sar ghal Lm70,000 meta fir-rikors mahluf huma qeghdin jitolbu somma superjuri ghal tali prezz.

“5. Illi subordinament u minghajr pregudizzju ghall-premessi kull ammont li talvolta jista' jkun dovut lir-rikorrenti ghandu jithallas minn Andrew Vaswani u mhux mill-intimat.

“6. Illi subordinament u minghajr pregudizzju l-intimat m'ghandu jaghti xejn lir-rikorrenti.

“7. Salv kull risposta ulterjuri jekk u meta jkun il-waqt.”

Fis-sentenza taghha tas-26 ta' Frar 2008, il-Prim Awla tal-Qorti Civili, wara li ghamlet rassenja tal-provi, u ccitat diversi sentenzi li din il-Qorti ma tarax li hemm bzonn li ssir referenza ghalihom, qalet hekk fir-rigward tal-eccezzjonijiet imressqa mill-intimat:

### **“D3. Interess Guridiku**

- *Omissis* -

“Illi fil-kaz in ezami, il-kawza giet istitwita mir-rikorrenti ghall-ammont li ghadu dovut lilhom wara l-bejgh tal-Hotel Café Roma lill-intimat, fejn l-ishma tas-socjeta` Dalmat gew trasferiti lill-intimat. Ghaldaqstant, gie exceptit li r-rikorrenti m’ghandhomx interess guridiku peress li l-intimat akkwista minghand is-socjeta` Dalmat u mhux minghand ir-rikorrenti nnifishom. Huwa ovvju u m’hemmx bzonn ta’ elaborazzjoni li r-rikorrenti ghandhom interess fl-ezitu tal-kawza. Ir-rikorrenti ghandhom interess attwali li kien jezisti meta giet proposta l-kawza; dan l-interess mhux biss ekonomiku izda huwa wiehed dirett, legittimu u guridiku. Ukoll, hemm ness guridiku bejn l-agir allegatament konness mill-intimat u l-pregudizzju allegatament subit mir-rikorrenti konsegwenzjali ghal tali agir. Ghalkemm, ta’ min jghid, li dan l-agir tal-intimat, fil-kaz odjern ma jistax jitqies abbużiv jew illegali, peress li tali agir kien frott tac-cirkustanzi tal-kaz. Dan iwassal biex il-Qorti tichad l-eccezzjoni ta’ nuqqas ta’ interess guridiku tar-rikorrenti.

### **“D4. L-ammonti dovuti lill-atturi huma dovuti minn Andrew Vaswani Novazzjoni:**

“Hawnhekk, il-Qorti ha tezamina kuncett iehor li gie sollevat fir-risposta intimat. Dan, fis-sens, li gie exceptit li kull ammont li seta’ jkun dovut lir-rikorrenti ghandu jithallas minn Andrew Vaswani u mhux mill-intimat. Ghalhekk, l-intimat sostna li m’ghandu jaghti xejn lir-rikorrenti. Illi ghalhekk, irid jigi deciz jekk il-kambjali li saret minn Vaswani fir-rigward tar-rikorrenti Joseph Dalli u Anna Dalli ghall-ammont ta’ hamsin elf Lira Maltin kull wiehed peress li kien hemm mitt elf Lira Maltin dovuti, jikkostitwux novazzjoni *ai termini* tal-ligi.

- *omissis*-

“Illi fil-kaz in ezami, l-intimat sostna li saret novazzjoni b’mod li l-obbligazzjoni tieghu li jhallas ir-rimamenti mitt elf

Lira Maltin (Lm100,000) mis-somma totali ta' mitejn u hamsin elf Lira Maltin (Lm250,000) giet maqtula permezz tal-kambjala mahruga minn Vaswani fl-ammont ta' mitt elf Lira Maltin (Lm100,000), li sussegwentement inbidlet f'zewg kambjali ta' hamsin elf (Lm50,000) f'isem John Dalli u Anna Dalli. Illi kif diga` enuncjat hawn fuq, dan irid jirrizulta b'mod ekwivoku u ma jistax ikun prezunt. Illi hawnhekk, ta' min jghid li x-xhieda li ta n-Nutar Mario Bugeja hija ta' relevanza kbira ghal dan il-punt. Hu rrefera ghall-iskrittura li kienet saret quddiemu u kkonferma hekk:

“Fl-iskrittura, lanqas hemm referenza ghal ghal bicca xoghol ghal ftehim ta' bejn Grech u Dalli lanqas imma naf li kienet konnessa maghha.” (a fol. 82).

“Jigifieri ladarba ma tirrizultax mill-iskrittura, in-Nutar sostna biss li ntqal id-diskors verbali quddiemu.

“Issa hawnhekk, ta' min jghid ukoll li Alex Grech, ikkonferma meta mistoqsi dwar dan Vaswani: “Nghid li fil-bidu tan-negozjati, Dalli kien ghadu ma semax b'Vaswani, meta mbaghad irrangajna dwar in-negozju sema' bih.” Jigifieri, li ssir modifikazzjoni fil-ftehim tan-negozjati bejn il-partijiet, kif jidher li sar fil-kaz *de quo*, ma jikkostitwix novazzjoni, hekk kif gie ritenut fil-gurisprudenza nostrana citata hawn fuq.

“Sussegwentement, Alex Grech kompli:

“Nghid li jiena mbaghad lil Dalli peress li hu ma riedx jghid lil hadd, ghidtlu biex jaghmilli karta fejn tghid li jiena m'ghandix iktar x'naghtih u din il-karta hija esebita a fol. 22.....” Fir-rigward ta' din il-karta din sparixxiet”.

“(Dan ifisser li l-prova li saret in-novazzjoni ma tirrizultax, stante li din il-karta baqghet ma nstabitx a fol. 89).

“Di piu`, jirrizulta fil-kaz in ezami li tirrizulta car l-intenzjoni tar-rikorrenti, il-kredituri in kwistjoni, li jzommu ferm id-debitu rimanenti wara l-bejgh tal-ishma tas-socjeta` in kwistjoni, tant li zammu ferm id-dritt taghhom li jkomplu jiprocedu kontra l-intimati.

“Ghalhekk ma hemm ebda novazzjoni.

**“D5. Sinifikat tad-Dokument AG1 a fol. 22:**

“Fit-tielet lok il-konvenut eccepixxa li kull somma dovuta ghall-akkwist ta' ishma tas-socjeta` Italian Catering Company Limited tinsab imhallsa u rrefera ghar-ricevuta rilaxxata minn Joseph Dalli. Is-sinifikat li jrid jinghata ta' dan id-dokument li wara kollox ma gie prodott ebda originali tieghu izda kopja fotostatika b'firm allegatament ta' Joseph Dalli jitkellem dwar hlas izda rrizulta car fil-kors tal-kawza li dan jeskludi l-ammont imholli fil-kambjali. Infatti kien sar il-hlas ta' xi taxxi kif ukoll it-trasferiment tal-garaxx u dan kien ihalli proprju l-ammont ta' Lm100,000 pendenti, liema ammont kien kopert bil-kambjali. Dan b'ebda mod ma gie kontradett mill-istess konvenut ghax it-tezi tal-istess konvenut hi bazata fuq il-fatt li huwa Vaswani li ghandu jaghti u mhux hu. Ghalhekk tichad din l-eccezzjoni.

**“D6. Hlas tal-Capital Gains:**

“Il-konvenut eccepixxa li l-atturi ma setghux jitolbu l-protezzjoni tal-Qorti meta huma kienu ddefrawdaw lill-Gvern f'*Capital Gains Tax*. Illi l-Qorti ghandha l-provi li jinstabu fil-process inkluz li hemm kambjali ghall-ammont dovut u ghalhekk m'ghandhiex provi sufficjenti biex tilqa' din l-eccezzjoni u ghalhekk tichadha. Ukoll il-konvenut ma ppromwova ebda azzjoni li xi trasferiment jigi dikjarat null.

**“D7. L-ammont ghandu jithallas minn Vaswani:**

“Il-hames ecezzjoni tal-konvenut hija fis-sens li kull ammont li talvolta jista' jkun dovut ghandu jithallas minn Vaswani u mhux minnu. Dan gja` gie ezaminat taht D4 hawn fuq.

**“D8. Eccezzjoni li sar il-hlas:**

“Jinghad li l-iskrittura a fol. 22 tal-process hija biss kopja fotostatika u l-original ma giex esebit b'mod li meta l-espert kalligrafiku zamm l-ewwel seduta harget il-verzjoni li d-dokument kien misruq. Il-konvenut fil-fatt ammetta li d-dokument kien jirreferixxi ghall-Lm150,000 li kienu thallsu izda mhux ghall-Lm100,000 li kienu ghadhom ma thallsux u li kienu koperti bil-kambjali. Ix-xhieda tan-Nutar dwar dan l-aspett kif ukoll l-investigazzjonijiet tal-Pulizija jirrendu dan car. Infatti ta' min josserva li l-konvenut gieli sostna li m'ghandux ihallas, gieli li hallas kollox u ghandu ricevuta u gieli li ma kienx hu li kellu jhallas. Kif inghad fuq novazzjoni ma saritx u l-fatt li Vaswani kien ser jghaddilhom il-hlas ma kienitx xi haga li giet accettata minn Joseph Dalli u li ghalhekk illiberat lill-konvenut mir-responsabbilta` tal-hlas u ghalhekk Grech jibqa' responsabli ghall-pagament tal-ammont li rrizulta f'bilanc ta' Lm92,500.”

### **Appell tal-intimat Alex Grech**

Il-konvenut intimat hassu aggravat bis-sentenza surriferita tal-Qorti tal-ewwel grad u interpona appell minnha u talab li din il-Qorti tirrevoka, thassar u tannulla s-sentenza tas-26 ta' Frar 2008 u tilqa' t-tieni, raba', hames u s-sitt eccezzjoni tieghu u tichad it-talbiet tal-appellati, bl-ispejjez taz-zewg istanzi kontra l-istess appellati. L-atturi wiegbu b'risposta in data 8 ta' Mejju 2008.

L-aggravji tal-intimat appellant huma diversi u, in succint, jirriducu ruhhom fis-sottomissjoni li l-ewwel Qorti naqset milli taghmel apprezzament korrett tal-provi prodotti u naqset milli tapplika tajjeb id-disposizzjonijiet tal-ligi rilevanti ghall-fatti li rrizultaw.

Stante li l-ewwel Qorti ddecidiet li tichad l-eccezzjonijiet kollha tal-konvenut, l-appellant ittratta *seriatim* l-aggravji tieghu li jirrigwardaw c-cahda tal-eccezzjonijiet imressqa minnu, imbaghad ittratta aggravji ohra konnessi mat-talbiet attrici.



Kopja Informali ta' Sentenza

Dwar l-ewwel eccezzjoni l-appellant issottometta li hu kien irtira din l-eccezzjoni ghalhekk ma jistax jifhem kif l-ewwel Qorti cahditha.

Dwar it-tieni eccezzjoni jghid li l-atturi m'humieq il-persuni legittimi li kellhom dritt li jintavolaw din il-kawza billi l-azzjoni kienet tispetta biss lill-ex-sid tal-ishma li ttrasferihom u cioe` lill-kumpanija Dalmat Ltd u mhux lill-appellati personalment, u dan ghaliex il-kumpanija ghandha personalita` guridika distinta mid-diretturi u l-azzjonisti taghha.

Fl-appell tieghu l-appellant irtira formalment it-tielet eccezzjoni billi kellu impressjoni li kien diga` rtiraha.

Dwar ir-raba' eccezzjoni l-appellant jghid li mid-dokumenti esebiti jirrizulta li l-*capital gains* thallset biss fuq Lm70,000 imsemmija fix-*share transfer agreement* Form T Dok A a fol. 4 u 5 u mhux fuq il-Lm100,000. L-ewwel Qorti, ghalhekk, kellha provi sufficjenti biex din l-eccezzjoni tintlaqa' billi n-negozju kien imcappas b'illegalita`.

Fil-hames aggravju l-appellant jghid li l-ewwel Qorti cahdet il-hames eccezzjoni billi a bazi tad-disposizzjonijiet tal-ligi u s-sentenzi minnha kkwotati, waslet ghall-konkluzjoni li fil-kaz *de quo* ma kienx hemm novazzjoni u ghalhekk l-intimat kellu jigi kkundannat ihallas l-ammont mitlub mill-appellati. L-appellant pero` jsostni li f'dan il-kaz Joseph Dalli kien heles lill-intimat u kien accetta li jithallas l-ammont dovut minn Andrew Vaswani. Anzi l-appellant isostni li fil-fatt qatt ma kien hemm obligazzjoni x'tinqatel billi l-ftehim kien mill-bidu nett li l-Lm100,000 kellhom jithallsu minn Andrew Vaswani.

Ghar-rigward tas-sitt eccezzjoni, l-appellant ghmel referenza ghal dak minnu sottomess fir-rigward tat-tieni, raba' u hames eccezzjoni.

Finalment l-appellant jillanja li l-bilanc dovut minn Andrew Vaswani huwa ta' Lm87,500 u mhux Lm92,500 billi rrizultaw pagamenti ta' Lm12,500. Hu jikkontendi li l-appellati ghandhom zewg kambjali li ghadhom validi u ghad jistghu jithallsu minn Vaswani jew jiggirawhom favur

terzi. L-appellant jattakka wkoll il-kredibilita` tal-appellati u jindika fejn, fix-xieghda taghhom, din tirrizulta mhux kredibbli.

### **Risposta tar-rikorrenti appellati.**

Fir-risposta taghhom l-appellati, ghar-ragunijiet minnhom premessi, u anke b'referenza ghan-nota ta' sottomissjonijiet taghhom ipprezentata quddiem l-ewwel Qorti, talbu li din il-Qorti joghgobha tikkonferma s-sentenza tal-ewwel Qorti, bl-ispejjez taz-zewg istanzi kontra l-intimat.

### **Fatti tal-Kaz**

Il-fatti li taw lok ghal din il-kawza kienu li sar trasferiment ta' ammont ta' ishma favur l-appellant mis-socjeta` Dalmat Limited, liema socjeta` kienet l-azzjonista` ewlenija fis-socjeta` Italian Catering Company Limited. L-azzjonisti fis-socjeta` Dalmat Limited kienu Joseph Dalli, u cioe` l-awtur tal-atturi, Marthese Mattei oht Joseph Dalli u Tessie Dalli, ommu. L-imsemmi Joseph Dalli kellu 40% tal-ishma fl-istess socjeta`. Permezz ta' skrittura privata datata 27 ta' Lulju 2001, is-socjeta` Dalmat Limited ittrasferiet 55,500 sehem ta' Lm1-il wiehed fis-socjeta` Italian Catering Company Limited lil l-appellant Alex Grech. L-istess skrittura giet iffirmata minn Joseph Dalli ghan-nom ta' Dalmat Limited.

Jirrizulta illi parti mill-prezz miftiehem, u cioe` l-ammont ta' Lm100,000, fir-rigward tal-bejgh ta' dawn l-ishma kien se jithallas permezz ta' kambjala mahruqa favur Joseph Dalli minn Andrew Vaswani, liema kambjala sussegwentement tbiddlet, fuq talba ta' Joseph Dalli, ghal zewg kambjali ta' Lm50,000, wahda f'isem Joseph Dalli u ohra fl-istess ammont favur martu Anna Dalli. Jirrizulta wkoll illi ghalkemm l-imsemmi Vaswani ghamel xi pagamenti kien ghad baqa' bilanc x'jithallas derivanti mill-istess kambjali. Skond l-atturi l-bilanc jammonta ghal Lm92,500 mentri skond l-intimat l-ammont hu ta' Lm87,500.

### **Konsiderazzjonijiet ta' din il-Qorti**

Fl-appell tieghu, l-appellant jilmenta preliminarjament illi l-ewwel Qorti cahdet l-eccezzjonijiet kollha tieghu meta fil-fatt huwa kien irtira l-ewwel eccezzjoni rigwardanti l-htiega tal-legittimazzjoni tal-atti. Jirrizulta illi din l-eccezzjoni kienet giet irtirata mill-intimat fis-seduta tas-27 ta' Settembru 2006 u ghalhekk ladarba kienet giet sorvolata ma kienx hemm lok li l-ewwel Qorti tippronunzja ruhha fuqha.

Illi t-tieni aggravju tal-appellant jirrigwarda l-fatt jekk l-appellati (gja` atturi rikorrenti) humiex il-persuni legittimi li kellhom dritt jintavolaw l-azzjoni odjerna. Kemm l-appellati kif ukoll l-ewwel Qorti jidher li interpretaw din l-eccezzjoni bhala wahda ta' nuqqas ta' interess guridiku. L-appellant invece jsostni li din mhix semplici eccezzjoni ta' karenza ta' interess guridiku imma ta' legittimita` ta' persuna li tintavola azzjoni.

Wara li l-ewwel Qorti ghamlet rassenja tal-gurisprudenza fuq il-punt tal-interess guridiku, waslet ghall-konkluzjoni illi l-atturi ghandhom interess fl-ezitu tal-kawza. Issa, ma hemmx dubju li l-atturi jista' jkollhom interess fl-ezitu tal-kawza pero` din il-Qorti ma taqbilx ma' l-interpretazzjoni moghtija lit-tieni eccezzjoni tal-konvenut mill-ewwel Qorti u mill-appellati. Dak li l-appellant qieghed jeccepixxi mhux in-nuqqas ta' interess guridiku tal-atturi imma li l-azzjoni odjerna setghet tigi istitwita biss mis-socjeta` Dalmat Limited ghaliex kienet proprju din is-socjeta` li ttrasferiet l-ishma lill-appellant, u dan nonostante l-fatt illi l-awtur tal-atturi kien azzjonist u direttur fl-istess kumpanija.

Huwa principju bazilari fil-ligi tal-kumpaniji illi socjeta` b'responsabbilta` limitata ghandha personalita` guridika separata minn dik tal-azzjonisti taghha. Ghalhekk il-krediti ta' tali socjeta` ma humiex il-krediti personali tal-azzjonisti taghha. Kif jidher mill-iskrittura tat-trasferiment tal-ishma lill-appellant, l-istess Joseph Dalli ffirmaw l-istess dokument ghan-nom tal-kumpanija Dalmat u mhux f'ismu personali. Ghalhekk dak kollu derivanti minn tali trasferiment, inkluz il-prezz tal-ishma trasferiti, kellha dritt ghalih il-kumpanija

Kopja Informali ta' Sentenza

u kienet hi li kellha tazzjona ghalihom u mhux Joseph Dalli personalment.

Jigi osservat inoltre li Joseph Dalli kellu biss 40% tal-ishma f'Dalmat Limited. Ir-rimanenti ishma kienu jappartjenu lil ohtu u ommu, li qatt ma kienu parti f'din il-kawza.

Huwa veru li saru xi pagamenti personalment lir-rikorrenti minn Andrew Vaswani pero` dan ma jfissirx li allura tbiddlet ir-relazzjoni guridiku li nholqot permezz tal-iskrittura privata tat-trasferiment tal-ishma. Semmai l-istess rikorrenti jista' jkollhom azzjoni diretta kontra l-imsemmi Vaswani abbazi tal-*actio cambiaria* pero` in kwantu ghall-appellant ma kien hemm l-ebda cirkostanza li biddlet ir-relazzjoni guridika tieghu *vis-à-vis* Dalmat Limited.

Ghaldaqstant, fil-fehma ta' din il-Qorti, dan l-aggravju huwa gustifikat u qieghed jigi milqugh.

In vista ta' dak appena deciz din il-Qorti mhux se tidhol fl-aggravji l-ohra mressqa mill-appellant.

### **Decide**

Ghal dawn il-motivi, tiddeciedi, billi tilqa' l-appell tal-konvenut intimat fis-sens li tiddikjara li l-atturi rikorrenti ma kellhom l-ebda dritt jipponu din il-kawza, u b'hekk tirrevoka u thassar is-sentenza appellata. Tichad konsegwentement it-talbiet kollha tar-rikorrenti, bl-ispejjez gudizzjarji taz-zewg istanzi jigu sopportati minnhom solidalment.

**< Sentenza Finali >**

-----TMIEM-----